

## ಬೆಳ್ಳಿಯ ಬಾಗಿನದ ದ್ರವ್ಯ

**ಅ**ಷ್ಟು ಬೆಳ್ಳಿಯಿಂದ ತಯಾರಿಸಿರುವ ಬಾಗಿನಕ್ಕೆ ಹಾಕುವ ಮಂಗಳ ದ್ರವ್ಯಗಳು ಮತ್ತು ಪೂಜೆ ಸಾಮಾನುಗಳಿವು. ಸುಮಾರು ಐದು ದಶಕಗಳ ಹಿಂದಿನ ವಸ್ತುಗಳು. ಹೆಣ್ಣುಮಕ್ಕಳು ಗೌರಿ ಹಬ್ಬದಂದು ಮನೆಯಲ್ಲಿ ಸಣ್ಣ ಗೌರಿಯನ್ನು ಪ್ರತಿಷ್ಠಾಪಿಸಿ ಸಣ್ಣ ತಟ್ಟೆಯಲ್ಲಿ ಹೂವು ಹಣ್ಣು ಪೂಜೆ ಸಾಮಾನುಗಳನ್ನು ಜೋಡಿಸಿಕೊಂಡು ಮುಂದೆ ಒಳ್ಳೆಯ ಗಂಡ ಸಿಗಲೆಂದು ಪೂಜಿಸುವ ಸಂಪ್ರದಾಯ ಹಿಂದಿನಿಂದಲೂ ಇದೆ. ಮನೆಯಲ್ಲಿ ನಾನೇ ಕೊನೆಯ ಮಗಳಾದ್ದರಿಂದ ಮದುವೆಯಾಗಿ ಗಂಡನ ಮನೆಗೆ ಹೋಗುವಾಗ ತೌರುಮನೆಯಿಂದ ಈ ಬೆಳ್ಳಿಯ ಸಾಮಗ್ರಿಗಳು ನನ್ನ ಪಾಲಿಗೆ ಬಂದಿದೆ.

ತಟ್ಟೆ, ತೆಂಗಿನಕಾಯಿ, ಗಂಟೆ, ಹೂಬುಟ್ಟಿ, ಎರಡು ಹೂವು, ಎರಡು ದೀಪಗಳು, ಅರಿಶಿಣ ಕುಂಕುಮದ ಎರಡು ಬಟ್ಟಲುಗಳು, ಅಕ್ಷತೆಗೆ ಒಂದು ಬಟ್ಟಲು. ಎರಡು ಮೊರಗಗಳು, ಎರಡು ವೀಳ್ಯದಲೆ ಅಡಿಕೆ ಸಹಿತ, ಎರಡು ಬಾಳೆಹಣ್ಣು, ಒಂದು ತೆಂಗಿನಕಾಯಿ, ಒಂದು ಬಾಚಣಿಗಿ, ರವಿಕೆ ಕಣ ಮತ್ತು ಸೀಬೆ ಹಣ್ಣು ಇದರಲ್ಲಿ ಸೇರಿವೆ.

-ಲೀಲಾ ಚಂದ್ರಶೇಖರ, ಬೆಂಗಳೂರು



## ಸಮುದ್ರದ ನೌಕೆ ನೆಲದ ಮೇಲೆ!



**ಈ** ಚಿತ್ರದಲ್ಲಿರುವುದು ಒಂದು ಯುದ್ಧ ನೌಕೆ. ಕಾರವಾರದ ಸಮುದ್ರ ತೀರದಲ್ಲಿ ನಿಂತು ನಮ್ಮೆಲ್ಲರನ್ನೂ ತನ್ನ ಒಡಲನ್ನು ನೋಡಲು ಬರುವಂತೆ ಆಹ್ವಾನಿಸುತ್ತಿದೆ. ಐ.ಎ.ಎಸ್. ಚಾಪಲ್ ಎನ್ನುವ ಹೆಸರಿನ ಈ ಯುದ್ಧ ನೌಕೆ ಸುಮಾರು 29 ವರ್ಷಗಳ (1976-2005) ಸೇವೆಯನ್ನು ನಮ್ಮ ನೌಕಾಪಡೆಯಲ್ಲಿ ಯಶಸ್ವಿಯಾಗಿ ಸಲ್ಲಿಸಿ 2006 ರಿಂದ ನೌಕಾ ಸಂಗ್ರಹಾಲಯವಾಗಿ ಪರಿವರ್ತನೆಗೊಂಡಿದೆ. ಹೆಚ್ಚುಕಡಿಮೆ ನೌಕೆಯನ್ನು ಹಾಗೆಯೇ ಉಳಿಸಿಕೊಂಡಿದ್ದು ಸಂದರ್ಶಕರು ನೌಕೆಯೊಳಗೆ ಪ್ರವೇಶಿಸಿದ ಕೂಡಲೆ ನೌಕಾಪಡೆಯ ಬಗೆಗಿನ ಸಾಕ್ಷ್ಯಚಿತ್ರವನ್ನು ತೋರಿಸಿ ನಮ್ಮನ್ನು ರೋಮಾಂಚನಗೊಳಿಸುತ್ತಾರೆ. ಆನಂತರ ನೌಕೆಯ ಒಳಭಾಗವನ್ನು ನೋಡಲು ಬಿಡುತ್ತಾರೆ. ಅದೊಂದು ಅದ್ಭುತ ಲೋಕ. ಅದನ್ನು ನೋಡಿಯೇ ಅನುಭವಿಸಬೇಕು. ಇದು ನಮ್ಮ ರಾಜ್ಯದ ಏಕೈಕ ನೌಕಾ ಸಂಗ್ರಹಾಲಯ.

-ಬಿ. ಸತ್ಯನಾರಾಯಣ ಅರಸ, ಕುಂದಾಪುರ

## ಈ ಗಡಿಗೆಗೆ

90 ವರ್ಷ

**ಉ**ತ್ತರಕನ್ನಡ ಜಿಲ್ಲೆ ಸಿದ್ದಾಪುರ ತಾಲ್ಲೂಕಿನ ಶಿರಳಗಿಯ ಸುಬ್ರಹ್ಮಣ್ಯ ಭಟ್ ಅವರ ಮನೆಯ ದೇವರಕೋಣೆಯಲ್ಲಿ ಮಣ್ಣಿನ ಗಡಿಗೆಯೊಂದಿದೆ. ಅಕ್ಕಿ ಹಾಕಲು ಇದನ್ನು ಈಗಲೂ ಬಳಸುತ್ತಿದ್ದಾರೆ. ನೋಡಲು ಕಲಾತ್ಮಕವಾಗಿಯೂ ಇದೆ. ಎರಡೂವರೆ ಅಡಿಯಷ್ಟು ಎತ್ತರವಿರುವ ಇದಕ್ಕೆ ಸುಮಾರು 90 ವರ್ಷ ಆಗಿರಬಹುದು.

-ಗಣಪತಿ ಶಿರಳಗಿ, ಸಾಗರ

